



Аналізуючы 10 Божых заповедзяў, можна адкрыць для сябе нешта новае, тое, што хаваецца за моўнай заслонай і ўтрымлівае глыбокі сэнс. Для прыкладу – невялікае разважанне. **1. Не май іншых Багоў, апроч мяне.**

Мы ведаем, што першая заповедзь вучыць нас маліцца, любіць Бога, аддаваць Яму хвалу. Але пад усім гэтым маецца на ўвазе яшчэ і давер да Бога. Ён кажа: “Калі не навернецешся і не станешся як дзеці...” (Мц 18, 3): дзеці атаясамліваюцца са шчырасцю і адкрытасцю. Носячы на шыі крыж і верачы ў Божае наканаванне, мы выконваем Божы завет.

2. Не кажы імя Пана Бога дарэмна.

Гэта значыць не казаць імёнаў Бога, Марыі ў жартах ці са злосці. Не клясцця фальшыва.

Сэнс крыецца ў тым, што калі мы абражаем бліжняга словам, мы грашым супраць другой заповедзі. Бо кожны з нас на Зямлі – гэта стварэнне Божае. І калі мы абражаем, праклінаем суседа, значыць, мы абражаем і Бога! †

3. Памятай дзень святы святкаваць.

Бог наказаў, каб людзі адпачывалі падчас святаў. А сапраўдны адпачынак – гэта калі “душа і цела паасобку”, калі адчуваеш супакой і радасць. І калі твае родныя каля цябе і ты можаш падзяліцца з імі сваёй радасцю, зрабіўшы яшчэ адзін добры ўчынак. На тое ён і Святы дзень, каб прыносіць святасць. А святасць патрэбна для таго, каб да яе імкнуцца.

4. Шануй бацьку свайго і маці сваю.

Маецца на ўвазе не толькі тое, што за бацькоў трэба маліцца, паважаць і дапамагаць ім. Трэба таксама шанаваць кожную хвілінку, пакуль бацькі з табой на гэтым свеце, і карыстацца гэтым, прыносячы ім толькі радасць.

За зместам заповедзі крыецца наказ аб тым, каб паважаць старэйшых. Не прарэчыць, прапанаваць дапамогу, дзе патрэбна. Любіць сваю Радзіму і месца, дзе жывеш.

□□□ 5. Не забівай.

І не рызыкуй сваім жыццём! Гэта таксама грэх. Напрыклад, курыць – значыць шкодзіць здароўю. Калі ты ведаеш аб гэтым (а ты ведаеш!), то свядома скарачаеш сваё жыццё,

якое адмерана табе Богам.

▣▣ 6. Не чужалож.

У гэтай заповедзі Бог кажа, што ў чалавека павінны быць светлыя і чыстыя думкі. Няхай зло спакушае і пускае штосьці табе ў галаву, няхай розум затуманьваецца, але твая задача – не пускаць гэтыя думкі бліжэй да сэрца, не прапускаць іх праз сябе.

Гэтая заповедзь вучыць нас таксама не ставіцца легкадумна да чужых пачуццяў. Калі задумацца, менавіта нераўнадушша да бліжняга дапамагае чалавеку заставацца чалавекам у любой сітуацыі.

▣▣ 7. Не крадзі.

Не крадзі – гэта значыць не бяры без дазволу чужыя рэчы, хоць потым і вернеш іх уладальніку. Атрымліваецца, што ты не пазычаеш, а ... на нейкі час крадзеш нешта. Гэта нядобра.

Глыбейшы сэнс крыецца ў тым, што ты можаш неасцярожна, без належнай павагі ставіцца да нейкіх рэчаў. Пакрышыў хлеб – і “ўкраў” працу і намаганні людзей, якія паклапаціліся аб тым, каб гэты хлеб апынуўся на тваім сталe. У такім выпадку патрэбна было б задумацца пра многае.

8. Не сведчы фальшыва супраць бліжняга твайго.

Не толькі не кажы няпраўды пра бліжняга, але і імкніся аднавіць яго добрае імя, калі ты пакрыўдзіў гэтага чалавека. Гэта папярэджанне Бога пра тое, што ўсе павінны жыць у згодзе і ў міры. Нават не зайздросць і не цешся з няшчасцяў бліжняга. Бо гэта – чарвяк, які знутры нішчыць сэрцы многіх.

▣ 9. Не пажадай жонкі бліжняга твайго.

Заповедзь абавязвае людзей браць шлюб, кахаць чалавека, з якім стаяў пры алтары перад Богам, і быць адданым яму да канца, нягледзячы ні на што. Калі задумацца, можна знайсці і глыбейшы сэнс. З усяго гэтага вынікае, што чалавек можа змагацца з пачуццямі. Гэта нават патрэбна, калі справа датычыцца душэўнай раўнавагі, гармоніі з сабой і сваім сумленнем.

10. Не пажадай нічога, што належыць бліжняму твайму.

Нават у думках Бог просіць засцерагчы сябе не пажадаць чужога. Інакш кажучы, не зайздросціць. Людзі лічаць, што існуе зайздрасць белая і чорная. Але не бывае белай зайздрасці. Бывае проста зайздрасць, якая можа прывесці да непажаданых і непрыемных дзеянняў з боку чалавека.

А цяпер, з поўным кашом камянёў і каменьчыкаў, з цяжарам на душы, трэба ісці да споведзі, каб стала лягчэй крочыць накіраваным нам Богам шляхам.